

Ilanga Lephasi Lokufundela Phezulu

LabakwaNal'ibali

Hlanganyela neenkulungwana zabantu njengombana sifundela abantwana abanengi ngendlela esingakghona ngayo indabethu ekhethekileko phezulu eLangeni Lephasi Lokufundela Phezulu, ngomhlaka 7 Febheribari 2024 – naqobe ilanga – ube yingcenge yokwakha zokufunda nokutlola eSewula Afrika! Indaba yethu ekhethekileko ethi, *Ukatswana olahlekileko*, itlolwe nguStacey Fru begodu imidwebu nguRico. Indatjana le ifumaneka ngamalimi asemthethweni ali-11 weSewula Afrika. Ungafundela abantwana abaneminyaka esi-6 ukuyaphezulu indaba. Ebantwaneni abancani sebenzisa ikarada lethu elikhethekileko lendaba elithi, Ilanga Lephasi Lokufundela Phezulu Eminyakeni Yokuthoma.

Lungiselela ukufundela indaba phezulu

- Yazi kuhle indaba ukwenzela bona ukghone ukuyibuyelela namkha uyifundele phezulu ngendlelakho.
- Cabanga ngokuthi ungayenza njani indaba le bona iphile. Khetha ukuthi buzokuba njani ubujamo bakho bobuso nokuthi uzowusikinya njani umzimba.
- Khetha isikhathi sokucoca indatjana lapho woke umndenakho ukhona.
- Fumana iingcenge endabeni lapho abantwana bakho bangangenela khona, ngokwesibonelo banga amatjhada enziwa ngukatswana nenja.
- Phrakthisa ukucoca namkha ukufundela indaba phezulu.




Ngaphambi kobana ufundele indaba phezulu

- Funda isihloko sendaba. Buza abantwana bakho ukuthi bacabanga bona indaba iphathelele nani.
- Buza imibuzo ezobasiza bazwisise imicabango nemizwa yabalingiswa abasendabeni.

Eningacoca ngakho: Kghani wena namkha omunye umuntu omaziko ninaso isilwana enisifuyileko? Ungazizwa njani nange isilwaneso singalahleka? Ungenzani bona ufumane isilwana esilahlekileko? Ungazizwa njani nange ungasifumana godu?

Njengombana ufundela indaba phezulu

- Njengombana ufunda indaba, buza abantwana bakho imibuzo ephathelene nayo. "Nicabanga bona kuzokwenzekani ngokulandelako?" mbuzo omuhle othuthukisa amakghono wabantwana wokubonela phambili, okumakghono aqakatheke khulu wokufunda nokutlola.
- Benze babe nengcenge ngokuthi benze amatjhada enziwa ziinyamazana.



Funga ukuthi nizokufundela phezulu njengomndeni nge-**Langa Lephasi Lokufundela Phezulu** – naqobe ilanga. Tlolisa ku-www.nalibali.org namkha thumela igama elithi "WRAD" ngeWhatsApp ku-0600 44 22 54. Umndeni omunye nomunye otlolisako uzokufumana ithuba lokuhlanganyela neNal'ibali ekhambweni lokufunda ngemindeni nge**Langa Lephasi Lokufundela Phezulu labakwaNal'ibali**. Nizokufumana neendatjana ezingeziweko nezinye iindlela zokufunda nabantwana benu unyaka woke.

Ukatswana olahlekileko

Indaba ngoStacey Fru © Imidwebo ngoRico

NgeLesihlanu ntambama, uNeo noBella bebadlala esivandeni sakaNeo. UNoodle bekazilalele ngokuthula elangeni.



Kusesenjalo uNoodle weqela phezulu wathoma ukukhonkotha. Woov, woov, woov!

“Khuyini Noodle?” kubuza uBella.

Kusesenjalo bezwa elinye itjhada livela emahlathini. *Myewuu, myewuu, myewuu!* Ukatswana omncazana otjhedlana selananaba aphuma ngaphasi kwehlatjhana. UBella warhaba wayomguga ngobuthakgha. “Qala ubuso obuhle nobuphuphuzela uboya.” Utjho njalo atjengisa uNeo.

“Begodu unebhande elihle elihlaza kwesibhakabhaka entanyenakhe,” kutjho uNeo.

UNoodle naye bekafuna ukubona, kodwana ukukhonkotha kwakhe kwathusa ukatswana, yeke uNeo noBella bamngenisisa ngendlini.



“Mma, Baba, qalani! Sifumene ukatswana esivandeni!” kurhuwelela uNeo njengombana bagijimela ngekumbeni yokuphumula.

“Sicabanga bona olahlekile, kodwana kubonakala ngathi ngewomuntu othileko ngombana unebhande elihlaza kwesibhakabhaka entanyenakhe.” Kutjho uBella.

Ubaba waqala ngehla kwencwadi ebekayifundela uMbali. Wathi, “Kuzokufuze silinge ukufumana umnikazi. Kungenzeka utshwenyeka khulu ngokulahlekelwa ngukatswanakhe.

“Sele kulada bona singamfuna entambama nje,” kutjho uMma. “Kodwana kusasa ekuseni singenza amaphosta wakatswana olahlekileko bese siwaphanyeka. Mhlamunye umnikazi uzowabona.”

Ngesikhathi uMma akhambisa uBella noNoodle ekhaya, uNeo wafumana ibhoksi lamanyathelo nejezi edala bona enzele ukatswana umbhede omtofotofo. Ubaba wamupha ukudla wamnikela namanzi ahlanzekileko ngesikotlelo esikhulu. Msinyana ukatswana besele asuthi bewalala.



NgoMgqibelo ekuseni, uBella wafika ekuseni khulu. “Ngiphethe iphepha namakhrayoni bona senze amaphosta,” kutjho uBella njengombana asingatha ukatswana.

“Asithomeni! kutjho uNeo.

Kuthe nasele benze amaphosta amane, uBaba wathi, “Ngicabanga bona anele. Asikhambeni siyowaphanyeka.”

Kokuthoma baya ebulungelweni leencwadi, ngemva kwalokho baya esitolo kwathi nabasendleleni etjingga ekhaya umakhelwana wabavumela bona baphanyeke iphosta eyegeni yakwakhe. Batjhiya iphosta yinye bona bayoyiphanyeka ebhodini lezaziso esikolweni ngoMvulo.



Kwathi ngeLesibili ntambama, uNeo, uBella, uNoodle nokatswana bebadlala ngekumbeni yokuphumula. *Ko ko ko!* Bekunomuntu emnyango.

UNeo wagijima wayokuvula umnyango.

“Ngubani Neo?” kubuza uBella.

UNoodle wakhonkotha athabile.

Loke itjhadeli lenza ukatswana wathukwa wagijima wayozifihla ngaphasi kwesofa.

“Eh, lotjha,” kutjho uNeo nakabona umntazana angakhange ambone ngaphambilini ajame emnyango.

“Lotjha, igama lami nginguGina,” kutjho umntazana. Ubonakala atshwenyekile. “Ngibone iphosta yakho ebulungelweni leencwadi. Ngicabanga bona ukatswana enimfumeneko kungenzeka ngewami. Igama lakhe nguGinger begodu unebhande elihlaza kwesibhakabhaka entanyenakhe.”



Ihliziyo kaBella yabethela phezulu kancazana. Bekafuna ukumthatha ukatswana lo, kodwana bekazi ukuthi uGina kungenzeka utshwenyeka khulu ngokatswanakhe.

“Ngena,” kutjho uBella.

Kodwana kuthe lokha nabangena ngekumbeni yokuphumula, ukatswana bekangekho. “Yoo!” kutjho uBella. “Ngithemba bona ukatswana akakalahleki godu!”

UNeo, uBella noGina bazuma yoke indawo ngekumbeni yokuphumula, kodwana akhange bamfumane ukatswana. UGina wabonakala atshwenyeka khulu.

Kusese njalo bezwa uNoodle ngekhwitjhini. Woov, woov! Kwalandela itjhada elikhulu **LOKUWA!**

Abantwana bagijimela ngekhwitjhini. Nanguya ukatswana. Uketule isitja sakhe samanzi lokha uNoodle nakakhonkothako nje sele amanzi komhlolo.



UBella wasibutha nakaqedako wamomisa. Wathatha ukatswana wamnikela uGina. *Phurr, phurr, phurr*. Ukatswana bekathabe khulu!

“Ngikuhlulukele Ginger!” kutjho uGina asingatha ukatswanakhe. Naye bekathabe khulu. “Ngiyathokoza ngokuthi nimthhogomele kuhle kangaka, Bella nawe Neo.”

“Ngithabela ukuthi umfumene ukatswanakho,” kutjho uBella. “Kodwana ngitshwenyekile kancani ngokuthi angekhe sisambona uGinger godu.”

UNeo wabeka umkhonwakhe emahlombe kaBella. Bekabona ukuthi sele azokulila.

“Awa, ungatshwenyekili!” kutjho uGina. “Sihlala khona eduzapha. Nivumelekile bona ningeza nizokuvakatjhela uGinger nanyana kunini nanifunako.”

Ubuso bakaBella bathoma ukutjaphuluka. Wathi, “Ngiyathokoza!” “Mina noNeo singakuthabela ukuvakatjha kusasa ntambama.”

“Kodwana,” kutjho uNeo, “Ngicabanga bona uNoodle uzokusala ekhayapha.” Boke bavumelana ukuthi lo mbono omuhle khulu.



Ngemva kokufunda indaba ndawonye, khulumani ngokuthi kwenzekeni endabeni. Buza imibuzo evulekileko ezokukhuthaza umntwanakho bona acabange begodu akhulume ngemibono ekhambisana nendaba, ngokwesibonelo, “Ngiyiphi ingcenywe oyithandako endabeni?” Nangabe unabantwana, abadadlana, bakhuthaze bona barhubhulule ngeenlwana ezifuywako ezihlukahlukene nendlela yokuzitlhogomela.

Yenza indaba le ibe mnandi!

- Dweba isithombe sengcenywe oyithandako endabeni le.
- Kubayini ungalingi ukulingisa indaba le namkha ingcenywe yayo nesiqhema sabangani nomndeni? Ningenza nokuthi omunye abe nguGinger omunye abe nguNoodle. Yenza okuthileko, usebenzise amezwi namkha amaphimbo ukwenza bona kube mnandi!
- Yenza umkhangiso wesilwana esifuywako namkha wesilwana ongathabela ukuba naso. Dweba isithombe sesilwana sakho esifuywako. Tlola namkha ubawe othileko akusize utlole isilinganiso, umbala negama lesilwanasakho esifuywako.



Yabelana ngeenthombe namavidiyo wakho nabantwana bakho nithabela indaba yeLanga Lephasi Lokufundela Phezulu neminye imidlalo [#nalibaliwrad2024](#) ehlelweni lethu lezokuthintana!

TheNalibaliChannel
 nalibaliSA
 @nalibaliSA
 @nalibalisa
 @nalibalisa
 nalibalisa
 The Nal'ibali Trust
 +27 64 801 5496

Nal'ibali (ligama lesiXhosa elitjho ukuthi "nasi indaba") lijima leentjhaba zoke lokufunda bona uzithabise. Umnqophwethu kukwenza woke umntwana athabele ukufunda indatjana qobe langa eSewula Afrika.



IsiNdebele